

ပြည်ထောင်စုသမ္မတမြန်မာနိုင်ငံတော်
ရခိုင်ပြည်နယ်လွှတ်တော်



ရခိုင်ပြည်နယ်

ကျေးရွာထင်းစိုက်ခင်းဥပဒေ

မာတိကာ

| စဉ် | နိဒါန်း | အကြောင်းအရာ | စာမျက်နှာ |
|-----|-----------|--|-----------|
| • | နိဒါန်း | | ၁ |
| ၁။ | အခန်း(၁) | အမည်နှင့်အဓိပ္ပာယ်ဖော်ပြချက် | ၁ |
| ၂။ | အခန်း(၂) | ရည်ရွယ်ချက်များ | ၄ |
| ၃။ | အခန်း(၃) | ကျေးရွာထင်းစိုက်ခင်းတည်ထောင်ခြင်း၊ သတ်မှတ်ကြေညာခြင်းနှင့် ပြန်လည် ရုပ်သိမ်းခြင်း | ၅ |
| ၄။ | အခန်း(၄) | ကော်မတီများဖွဲ့စည်းခြင်း | ၆ |
| ၅။ | အခန်း(၅) | ကော်မတီများ၏ တာဝန်နှင့်လုပ်ပိုင်ခွင့်များ | ၈ |
| ၆။ | အခန်း(၆) | ကျေးရွာထင်းစိုက်ခင်းစိုက်ပျိုး လုပ်ကိုင်သူများ၏တာဝန်နှင့်ရပိုင်ခွင့် | ၁၀ |
| ၇။ | အခန်း(၇) | ကျေးရွာထင်းစိုက်ခင်းထွက်ပစ္စည်းများ ထုတ်ယူခြင်း | ၁၁ |
| ၈။ | အခန်း(၈) | စီမံခန့်ခွဲရေးနည်းလမ်းအရအရေးယူခြင်း | ၁၂ |
| ၉။ | အခန်း(၉) | အယူခံခြင်း | ၁၃ |
| ၁၀။ | အခန်း(၁၀) | တားမြစ်ချက်များ | ၁၃ |
| ၁၁။ | အခန်း(၁၁) | ပြစ်မှုနှင့်ပြစ်ဒဏ်များ | ၁၄ |
| ၁၂။ | အခန်း(၁၂) | အထွေထွေ | ၁၆ |

ပြည်ထောင်စုသမ္မတမြန်မာနိုင်ငံတော်
ရခိုင်ပြည်နယ်လွှတ်တော်
ရခိုင်ပြည်နယ်ကျေးရွာထင်းစိုက်ခင်းဥပဒေ
(၂၀၁၃ ခုနှစ်၊ ရခိုင်ပြည်နယ်လွှတ်တော်ဥပဒေအမှတ် ၉ ။)
၁၃၇၅ ခုနှစ်၊ တော်သလင်းလဆန်း ၉ ရက်
(၂၀၁၃ ခုနှစ်၊ စက်တင်ဘာလ ၁၃ ရက်)

နိဒါန်း

ရခိုင်ပြည်နယ်လွှတ်တော်သည် ၂၀၀၈ ခုနှစ်၊ ပြည်ထောင်စုသမ္မတ
မြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၁၈၈ အရ အပ်နှင်းထားသော
လုပ်ပိုင်ခွင့်များကို ကျင့်သုံး၍ ရခိုင်ပြည်နယ်အတွင်း လောင်စာလိုအပ်ချက်ကို
အထောက်အကူပြုစေရန်နှင့် ရသင့်ရထိုက်သော အခွန်အခများကို ရရှိစေရန်
ဤဥပဒေကို ပြဋ္ဌာန်းလိုက်သည်။

အခန်း(၁)

အမည်နှင့်အဓိပ္ပါယ်ဖော်ပြချက်

၁။ ဤဥပဒေကို ရခိုင်ပြည်နယ်ကျေးရွာထင်းစိုက်ခင်းဥပဒေ ဟု ခေါ်တွင်
စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း
အဓိပ္ပါယ်သက်ရောက်စေရမည်-

- (က) ပြည်နယ် ဆိုသည်မှာ ရခိုင်ပြည်နယ်ကိုဆိုသည်၊
- (ခ) ပြည်နယ်အစိုးရအဖွဲ့ ဆိုသည်မှာ ရခိုင်ပြည်နယ်အစိုးရအဖွဲ့ကို
ဆိုသည်၊
- (ဂ) ဝန်ကြီး ဆိုသည်မှာ ရခိုင်ပြည်နယ်သစ်တောနှင့်သတ္တုဝန်ကြီးကို
ဆိုသည်၊
- (ဃ) ဝန်ကြီးဌာန ဆိုသည်မှာ ရခိုင်ပြည်နယ်သစ်တောနှင့် သတ္တု
ဝန်ကြီးဌာနကို ဆိုသည်။

- (င) ဦးစီးဌာန ဆိုသည်မှာ ရခိုင်ပြည်နယ်သစ်တောဦးစီးဌာနကို ဆိုသည်။
- (စ) ညွှန်ကြားရေးမှူးဆိုသည်မှာ ရခိုင်ပြည်နယ်သစ်တောဦးစီးဌာန ညွှန်ကြားရေးမှူးကို ဆိုသည်။
- (ဆ) အုပ်ချုပ်ရေးမှူး ဆိုသည်မှာ ရခိုင်ပြည်နယ်အထွေထွေ အုပ်ချုပ်ရေးဦးစီးဌာန၏ ပြည်နယ်၊ ခရိုင်၊ မြို့နယ်၊ မြို့နယ်ခွဲ၊ ရပ်ကွက်နှင့်ကျေးရွာအုပ်စု အုပ်ချုပ်ရေးမှူးများကို ဆိုသည်။
- (ဇ) ကော်မတီ ဆိုသည်မှာ ရခိုင်ပြည်နယ် ခရိုင်၊ မြို့နယ်၊ ရပ်ကွက် နှင့်ကျေးရွာအုပ်စု ကျေးရွာထင်းစိုက်ခင်းကြီးကြပ်ရေးကော်မတီ များကို ဆိုသည်။
- (ဈ) ကျေးရွာထင်းစိုက်ခင်း ဆိုသည်မှာ သစ်တောဦးစီးဌာနက နှစ်အကန့်အသတ်အလိုက် စိုက်ပျိုးပေးပြီးနောက် ကျေးရွာပိုင် အဖြစ် ဆက်လက်ထိန်းသိမ်းသုံးစွဲရန် လွှဲပြောင်းပေးသည့် ထင်းစိုက်ခင်း သို့မဟုတ် ကျေးရွာလူထုကစိုက်ပျိုးတည်ထောင် ထားသော ကျေးရွာထင်းစိုက်ခင်း သို့မဟုတ် အဖွဲ့အစည်း တစ်ခုခုဖြစ်စေ၊ ပုဂ္ဂိုလ်တစ်ဦးဦးကဖြစ်စေ၊ စိုက်ပျိုး တည်ထောင်ထိန်းသိမ်းထားသော ကျေးရွာထင်းစိုက်ခင်းကို ဆိုသည်။
- (ည) ကြိုးဝိုင်းတော ဆိုသည်မှာ သစ်တောဥပဒေအရ ကြိုးဝိုင်းတော အဖြစ်သတ်မှတ်ကြေညာထားသော နယ်မြေကိုဆိုသည်။
- (ဋ) ကြိုးပြင်ကာကွယ်တော ဆိုသည်မှာ သစ်တောဥပဒေအရ ကြိုးပြင်ကာကွယ်တောအဖြစ် သတ်မှတ်ကြေညာထားသော နယ်မြေကိုဆိုသည်။
- (ဌ) သစ်တောနယ်မြေ ဆိုသည်မှာ ကြိုးဝိုင်းတောနှင့်ကြိုးပြင် ကာကွယ်တောတို့ပါဝင်သော နယ်မြေကိုဆိုသည်။

- (ခ) ကြိုးပြင်အပတော ဆိုသည်မှာ ကြိုးဝိုင်းတော၊ ကြိုးပြင် ကာကွယ်တောနှင့် လွတ်ကင်းသည့် ပြင်ပတောနယ်မြေကို ဆိုသည်။
- (ခ) အစိုးရက စီမံခန့်ခွဲခွင့်ရှိသောမြေ ဆိုသည်မှာ တည်ဆဲဥပဒေ တစ်ရပ်ရပ်အရ အစိုးရဌာန၊ အဖွဲ့အစည်း၊ ပုဂ္ဂိုလ်တစ်ဦးဦးက စိုက်ပျိုးလုပ်ကိုင်ခွင့်၊ လက်ဝယ်ထားခွင့်၊ အသုံးပြုခွင့်၊ အကျိုး ခံစားခွင့်၊ လွှဲပြောင်းပိုင်ခွင့်ရှိသောမြေမှအပ အခြားမြေများကို ဆိုသည်။
- (ဓ) ထင်း ဆိုသည်မှာ လောင်စာအဖြစ် အသုံးပြုရန်သင့်လျော်သော သစ်ပင်၊ သစ်မြစ်၊ သစ်ငုတ်၊ သစ်ပိုင်း၊ သစ်စကို ဆိုသည်။
- (ဓ) မျှောစာ ဆိုသည်မှာ သစ်တောထွက်ပစ္စည်းများကို မြို့နယ် ကျော်၍ သယ်ယူရွှေ့ပြောင်းနိုင်ရန် သစ်တောဥပဒေအရ ထုတ်ပေးသည့် ခွင့်ပြုမိန့်ကို ဆိုသည်။
- (ဖ) သစ်တောထွက်ပစ္စည်း ဆိုသည်မှာ သစ်တောဥပဒေအရ သတ်မှတ်ထားသည့် သစ်တောထွက်ပစ္စည်းများကိုဆိုသည်။
- (ဖ) နယ်နိမိတ်အမှတ်အသား ဆိုသည်မှာ ကျောက်တိုင်၊ ကွန်ကရစ် တိုင်၊ သံတိုင်၊ သစ်သားတိုင်၊ သစ်လုံး၊ ကျောက်ပုံ၊ သစ်ပင်တွင် သတ်မှတ်ထားသောအမှတ်အသား သို့မဟုတ် တစ်နည်းနည်း ဖြင့် ထင်းစိုက်ခင်း၏ သတ်မှတ်နယ်နိမိတ်ကို ဖော်ပြထားသော အမှတ်အသားကိုဆိုသည်။

အခန်း(၂)
ရည်ရွယ်ချက်များ

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-
- (က) ထင်းလောင်စာလိုအပ်ချက်ကို အထောက်အကူဖြစ်စေရန်၊
 - (ခ) ကျေးလက်ဒေသများတွင်လည်းကောင်း၊ ရွာချင်းဆက်တာလမ်းမကြီးများ၏ ဘေးတစ်ဘက်တစ်ချက်တွင်လည်းကောင်း၊ ကြီးမြန်လွယ်သစ်ပင်များစိုက်ပျိုးခြင်းဖြင့် သဘာဝပတ်ဝန်းကျင်စိမ်းလန်းစိုပြေရေးကို အထောက်အကူဖြစ်စေရန်၊
 - (ဂ) ကျေးရွာထင်းစိုက်ခင်းများ ထူထောင်ခြင်းအားဖြင့် ကျေးလက်ဒေသနေပြည်သူများစဉ်ဆက်မပြတ် အကျိုးခံစားနိုင်စေပြီးဆင်းရဲနွမ်းပါးမှု လျော့ချရေးနှင့် ပြည်သူတို့၏ စားဝတ်နေရေးကို အထောက်အကူဖြစ်စေရန်၊
 - (ဃ) ပြည်နယ်အစိုးရအဖွဲ့၏ သဘာဝပတ်ဝန်းကျင်ထိန်းသိမ်းရေးဆိုင်ရာမူဝါဒနှင့် သစ်တောရေးရာထင်းစိုက်ခင်း မူဝါဒတို့ကို အကောင်အထည်ဖော်ရာတွင်ပြည်သူတို့၏ ပူးပေါင်းဆောင်ရွက်မှုအခန်းကဏ္ဍကို မြှင့်တင်ပေးရန်၊
 - (င) မြေအသုံးချမှုတန်ဖိုးပိုမိုရရှိစေရန်၊
 - (စ) ပြည်နယ်အစိုးရအဖွဲ့မှ ရသင့်ရထိုက်သော အခွန်အခများရရှိစေရန်။

အခန်း(၃)

ကျေးရွာထင်းစိုက်ခင်းတည်ထောင်ခြင်း၊ သတ်မှတ်ကြေညာခြင်းနှင့် ပြန်လည်ရုပ်သိမ်းခြင်း

၄။ ပြည်နယ်အစိုးရအဖွဲ့၏ သဘောတူညီမှုဖြင့် ဝန်ကြီးသည် ကျေးရွာထင်းစိုက်ခင်းအဖြစ် သတ်မှတ်ရန်ရည်ရွယ်ကြောင်း ကြေညာရာတွင် အောက်ပါတို့ ပါဝင်စေရမည်-

- (က) ပြည်နယ်အစိုးရအဖွဲ့က စီမံခန့်ခွဲခွင့်ရှိသော မြေလွတ်၊ မြေရိုင်းများ ဖြစ်ရမည်၊
- (ခ) ပြည်နယ်အစိုးရအဖွဲ့၏ ခွင့်ပြုချက်ရရှိသော ကြိုးပြင်အပတာဖြစ်ရမည်၊
- (ဂ) ပိုင်ရှင်၏သဘောတူခွင့်ပြုချက်ရရှိသော ပုဂ္ဂလိကပိုင်မြေများ၊ အစိုးရအဖွဲ့အစည်းများ သို့မဟုတ် အစိုးရမဟုတ်သော အဖွဲ့အစည်းများပိုင်ဆိုင်သည့် မြေများဖြစ်ရမည်၊
- (ဃ) ကျေးရွာထင်းစိုက်ခင်းအဖြစ် သတ်မှတ်ရန် ကြေညာရာတွင် အောက်ပါအချက်များပါဝင်ရမည်-
 - (၁) တည်နေရာ၊ နယ်နိမိတ်နှင့်အကျယ်အဝန်း၊
 - (၂) အမည်နှင့်အမျိုးအစား၊
 - (၃) ကျေးရွာထင်းစိုက်ခင်းထူထောင်ရေးကိစ္စရပ်တစ်ခုခုနှင့် စပ်လျဉ်းသည့် တားမြစ်ချက်များ၊
 - (၄) ဒီရေတောထင်းစိုက်ခင်း စိုက်ပျိုးနိုင်သောမြေများ။

၅။ ပြည်နယ်အစိုးရအဖွဲ့သည် ကျေးရွာထင်းစိုက်ခင်းများစိုက်ပျိုးရန် တင်ပြလာသော ပြည်နယ်ကော်မတီ၏အစီရင်ခံစာအပေါ် စိစစ်သုံးသပ်ပြီး ကျေးရွာထင်းစိုက်ခင်းသတ်မှတ်သည့် အမိန့်ကြော်ငြာစာကို ထုတ်ပြန်ရမည်။

၆။ ပြည်နယ်အစိုးရအဖွဲ့သည်ထုတ်ပြန်ထားသော ကျေးရွာထင်းစိုက်ခင်းများ သတ်မှတ်ရန်ရည်ရွယ်ကြောင်း ကြေညာချက်ကိုပြန်လည်ရုပ်သိမ်းနိုင်သည်။ ယင်းသို့ ရုပ်သိမ်းကြောင်း အများပြည်သူသိရှိစေရန်အတွက် ထုတ်ပြန်ကြေညာရမည်။

အခန်း(၄)

ကော်မတီများဖွဲ့စည်းခြင်း

၇။ ပြည်နယ်အစိုးရအဖွဲ့သည် ပြည်နယ်ကော်မတီကို အောက်ပါအတိုင်း ဖွဲ့စည်းရမည်-

- (က) ဝန်ကြီး ဥက္ကဋ္ဌ
ပြည်နယ်သစ်တောနှင့်သတ္တုဝန်ကြီးဌာန
- (ခ) ညွှန်ကြားရေးမှူး အဖွဲ့ဝင်
ပြည်နယ်အထွေထွေအုပ်ချုပ်ရေးဦးစီးဌာန
- (ဂ) ဒုတိယညွှန်ကြားရေးမှူး အဖွဲ့ဝင်
ရခိုင်ပြည်နယ်မြေစာရင်းဦးစီးဌာန
- (ဃ) ညွှန်ကြားရေးမှူး အဖွဲ့ဝင်
ပြည်နယ်စိုက်ပျိုးရေးဦးစီးဌာန
- (င) ညွှန်ကြားရေးမှူး အတွင်းရေးမှူး
ပြည်နယ်သစ်တောဦးစီးဌာန

၈။ ဝန်ကြီးသည် ခရိုင်၊ မြို့နယ်၊ ရပ်ကွက်နှင့်ကျေးရွာအုပ်စုကော်မတီများကို အောက်ပါအတိုင်း ဖွဲ့စည်းနိုင်သည်-

- (က) ခရိုင်ကော်မတီ
 - (၁) ခရိုင်အုပ်ချုပ်ရေးမှူး ဥက္ကဋ္ဌ
ခရိုင်အထွေထွေအုပ်ချုပ်ရေးဦးစီးဌာန
 - (၂) မြေစာရင်းဦးစီးမှူး အဖွဲ့ဝင်
ခရိုင်မြေစာရင်းဦးစီးဌာန
 - (၃) လက်ထောက်ညွှန်ကြားရေးမှူး အတွင်းရေးမှူး
ခရိုင်သစ်တောဦးစီးဌာန
- (ခ) မြို့နယ်ကော်မတီ
 - (၁) မြို့နယ်အုပ်ချုပ်ရေးမှူး ဥက္ကဋ္ဌ
မြို့နယ်အထွေထွေအုပ်ချုပ်ရေးဦးစီးဌာန

- (၂) ဦးစီးအရာရှိ အဖွဲ့ဝင်
မြို့နယ်စိုက်ပျိုးရေးဦးစီးအရာရှိ
- (၃) မြေစာရင်းဦးစီးဌာနမှူး အဖွဲ့ဝင်
မြို့နယ်မြေစာရင်းဦးစီးဌာန
- (၄) ကျေးရွာထင်းစိုက်ခင်းလုပ်ငန်းရှင်များမှ အဖွဲ့ဝင်
ကိုယ်စားလှယ်တစ်ဦး
- (၅) ဦးစီးအရာရှိ အတွင်းရေးမှူး
မြို့နယ်သစ်တောဦးစီးဌာန
- (ဂ) ရပ်ကွက်နှင့်ကျေးရွာအုပ်စုကော်မတီ
 - (၁) အုပ်ချုပ်ရေးမှူး ဥက္ကဋ္ဌ
ရပ်ကွက်နှင့်ကျေးရွာအုပ်စု
 - (၂) အုပ်စုမြေတိုင်းစာရေး အဖွဲ့ဝင်
မြေစာရင်းဦးစီးဌာန
 - (၃) စိုက်ပျိုးရေးဝန်ထမ်း အဖွဲ့ဝင်
မြို့နယ်စိုက်ပျိုးရေးဦးစီးဌာန
 - (၄) ကျေးရွာထင်းစိုက်ခင်းလုပ်ငန်းရှင်များမှ အဖွဲ့ဝင်
ကိုယ်စားလှယ်တစ်ဦး
 - (၅) ဘိနယ်တာဝန်ခံ၊ သစ်တောဦးစီးဌာန အတွင်းရေးမှူး

၉။ ကော်မတီအသီးသီး၏ သက်တမ်းသည် စတင်ဖွဲ့စည်းသည့်နေ့မှစ၍ (၂) နှစ်ဖြစ်သည်။

အခန်း(၅)

ကော်မတီများ၏တာဝန်နှင့် လုပ်ပိုင်ခွင့်များ

၁၀။ ပြည်နယ်အစိုးရအဖွဲ့၏သဘောတူညီမှုဖြင့် ပြည်နယ်ကော်မတီသည် အောက်ပါလုပ်ငန်းတာဝန်များကို ဆောင်ရွက်ရမည်-

- (က) ကျေးရွာလူထုကဖြစ်စေ၊ အသင်းအဖွဲ့များကဖြစ်စေ၊ ပုဂ္ဂိုလ် တစ်ဦးချင်းစီကဖြစ်စေ၊ ကျေးရွာထင်းစိုက်ခင်းများ စိုက်ပျိုးရန် လျှောက်ထားချက်များကို စိစစ်ပြီး ခွင့်ပြုမိန့်ထုတ်ပေးရန်၊
- (ခ) ရေမြေသဘာဝပတ်ဝန်းကျင်ထိန်းသိမ်းရေး အထောက်အကူပြု ကျေးရွာထင်းစိုက်ခင်းများ ဖော်ဆောင်ရန်၊
- (ဂ) ဒေသလိုအပ်ချက်ကို အထောက်အကူဖြစ်စေသည့် ကျေးရွာ ထင်းစိုက်ခင်းများဖော်ဆောင်ရန်၊
- (ဃ) ပြည်နယ်အစိုးရအဖွဲ့က စီမံခန့်ခွဲခွင့်ရှိသောမြေတွင် အောက် ဖော်ပြပါ ကျေးရွာထင်းစိုက်ခင်းများကို စည်းကမ်းသတ်မှတ် ချက်ဖြင့် တည်ထောင်ခွင့်ပြုရန်-
 - (၁) သစ်တောဦးစီးဌာနက နှစ်အကန့်အသတ်အလိုက် စိုက်ပျိုးပေးပြီးနောက် ကျေးရွာသို့ဆက်လက်ထိန်းသိမ်း သုံးစွဲရန် လွှဲပြောင်းပေးသည့် ထင်းစိုက်ခင်း၊
 - (၂) ကျေးရွာလူထုကဖြစ်စေ၊ အသင်းအဖွဲ့များကဖြစ်စေ၊ ပုဂ္ဂိုလ်တစ်ဦးချင်းကဖြစ်စေ၊ စိုက်ပျိုးထိန်းသိမ်းသုံးစွဲ သော ကျေးရွာထင်းစိုက်ခင်း။
- (င) အထက်အပိုဒ်ခွဲ(ဂ)ပါ ကျေးရွာထင်းစိုက်ခင်းများနှင့်စပ်လျဉ်း၍-
 - (၁) ပြည်နယ်သစ်တောဦးစီးဌာနသည် ကျေးရွာ ထင်း စိုက်ခင်းများ စတင်စိုက်ပျိုးတည်ထောင်သည့်နှစ်တွင် ဒေသ၏လိုအပ်ချက်နှင့်ကိုက်ညီသော သစ်ပျိုးပင်များ ကို အခမဲ့ဖြန့်ဝေပေးရေးစီစဉ်ရန်၊
 - (၂) ကျေးရွာထင်းစိုက်ခင်းများ စတင်စိုက်ပျိုးချိန်မှ ခုတ်

လှဲချိန်အထိ၊ ထိန်းသိမ်းကာကွယ်ခြင်းလုပ်ငန်းများနှင့် ပတ်သက်၍လိုအပ်သောနည်းပညာနှင့်အကြံဉာဏ်များ ကို ရယူဆောင်ရွက်ရန်၊

(၃) ကျေးရွာထင်းစိုက်ခင်း စိုက်ပျိုးရေး မြို့နယ်အလိုက် လုပ်ငန်းစီမံချက်များရေးဆွဲ၍ဆောင်ရွက်စေရန်၊

၁၁။ ခရိုင်၊ မြို့နယ်၊ ရပ်ကွက်နှင့်ကျေးရွာအုပ်စုကော်မတီများသည် အောက်ပါ လုပ်ငန်းတာဝန်များကို ဆောင်ရွက်ရမည်-

- (က) ပြည်နယ်ကော်မတီ၏လမ်းညွှန်ချက်များ၊ စည်းကမ်းချက်များ နှင့်အညီ လိုက်နာဆောင်ရွက်ရန်၊
- (ခ) ပြည်နယ်အစိုးရအဖွဲ့၏ စီမံခန့်ခွဲခွင့်ရှိသောမြေတွင် ကျေးရွာ ထင်းစိုက်ခင်းများကို တည်ဆဲသစ်တောဥပဒေနှင့်အညီစိုက်ပျိုး ရန်အတွက် စီမံဆောင်ရွက်ရန်၊
- (ဂ) မြို့ချင်းဆက်၊ ရွာချင်းဆက်၊ တာလမ်းမကြီးများ၏ လမ်းဘေး ဝဲယာများတွင် ကျေးရွာထင်းစိုက်ခင်းများစိုက်ပျိုးနိုင်ရေးအတွက် သက်ဆိုင်ရာသတ်မှတ်နယ်နိမိတ် အလိုက်ဆောင်ရွက်ရန်၊
- (ဃ) သဘာဝပတ်ဝန်းကျင် ထိန်းသိမ်းကာကွယ်ရေး အတွက် ဒီရေတော ထင်းစိုက်ခင်းများကို ဒေသအလိုက် စိုက်ပျိုးနိုင်ရေး အတွက်စီမံဆောင်ရွက်ရန်၊
- (င) ကျေးရွာထင်းစိုက်ခင်းများ၊ ဒီရေတော ထင်းစိုက်ခင်းများ ထူထောင်ရန်အတွက် လိုအပ်သည့်နည်းပညာ၊ အကြံဉာဏ်များ နှင့်ပျိုးပင်များကို သက်ဆိုင်ရာသစ်တောဦးစီးဌာနမှ ရယူနိုင်ရေး အတွက် စီမံဆောင်ရွက်ရန်၊
- (စ) ကျေးရွာထင်းစိုက်ခင်းအတွင်းသို့ ကျွဲ၊ နွားနှင့် အခြားတိရစ္ဆာန် များ၊ စည်းကမ်းမဲ့လွတ်ကျောင်းခြင်းမရှိစေရေးအတွက် စီမံ ဆောင်ရွက်ရန်၊
- (ဆ) သစ်တောဦးစီးဌာနမှ လွှဲပြောင်းပေးသည့် ကျေးရွာပိုင်

ထင်းစိုက်ခင်းနှင့် ကျေးရွာလူထုက စိုက်ပျိုးပြီး ထိန်းသိမ်းသော ကျေးရွာထင်းစိုက်ခင်းမှခွင့်ပြုချက်ဖြင့်ခုတ်လှဲသည့်ထင်းများကို ကျေးရွာသုံးအတွက်အခမဲ့ထုတ်ယူသုံးစွဲနိုင်ရေးစီမံဆောင်ရွက်စေရန်၊

(ဇ) အသင်းအဖွဲ့များကဖြစ်စေ၊ ပုဂ္ဂိုလ်တစ်ဦးချင်းကဖြစ်စေ၊စိုက်ပျိုး သည့်ကျေးရွာ ထင်းစိုက်ခင်းမှ ထင်းထုတ်ယူသုံးစွဲခြင်းကို သတ်မှတ်ချိန်ရောက်မှ ခုတ်လှဲစေရန်။

၁၂။ ကျေးရွာထင်းစိုက်ခင်းများ တည်ထောင်ခြင်း၊ ထိန်းသိမ်းပြုစုခြင်း၊ ကာကွယ်ခြင်း၊ ခုတ်လှဲထုတ်ယူခြင်း စသည့် လုပ်ငန်းအဆင့်ဆင့်ကို သက်ဆိုင်ရာ ကော်မတီက စစ်ဆေးရမည်။

အခန်း(၆)

ကျေးရွာထင်းစိုက်ခင်း စိုက်ပျိုးလုပ်ကိုင်သူများ၏ တာဝန်နှင့်ရပိုင်ခွင့်

၁၃။ ကျေးရွာထင်းစိုက်ခင်း စိုက်ပျိုးလုပ်ကိုင်လိုသူသည် ဤဥပဒေနှင့်အညီ မြို့နယ်ကော်မတီထံ လျှောက်ထားရမည်။

၁၄။ ကျေးရွာထင်းစိုက်ခင်းများအတွက်သက်ဆိုင်ရာကော်မတီ၏ ခွင့်ပြုချက် ဖြင့် အသုံးပြုသူများအဖွဲ့ကို ဖွဲ့စည်းရမည်။

၁၅။ ကျေးရွာထင်းစိုက်ခင်း စိုက်ပျိုးလုပ်ကိုင်သူ သို့မဟုတ် အသုံးပြုသူများ အဖွဲ့တို့သည် အောက်ပါလုပ်ငန်းတာဝန်များကို ဆောင်ရွက်ရမည်-

- (က) သစ်တောဦးစီးဌာနက ဖြန့်ဝေပေးသော နည်းပညာများအတိုင်း ဆောင်ရွက်ရန်၊
- (ခ) ကျေးရွာ ထင်းစိုက်ခင်းလုပ်ငန်းဆိုင်ရာများကို စနစ်တကျ မှတ်တမ်းထားရှိရန်၊
- (ဂ) ကျေးရွာထင်းစိုက်ခင်းအတွက် စီမံအုပ်ချုပ်ခြင်း၊ စိုက်ပျိုးခြင်း၊ ခုတ်ယူခြင်း၊ ထုတ်လုပ်ခြင်း၊ ပြန်လည်စိုက်ပျိုးခြင်းဆိုင်ရာ စီမံချက်ရေးဆွဲရန်၊

(ဃ) ကျေးရွာထင်းစိုက်ခင်းအတွင်း သဘာဝအလျောက်ပေါက်ရောက် နေသော တားမြစ်သစ်ပင်များနှင့်ပတ်သက်၍ သစ်တောဦးစီး ဌာနသို့ စနစ်တကျတင်ပြထိန်းသိမ်းထားရန်၊

(င) ကျေးရွာထင်းစိုက်ခင်းမှ ထုတ်ယူသောထင်းအား ရောင်းဝယ် ဖောက်ကားခြင်းများအတွက် သတ်မှတ်ထားသည့် အခွန်အခ နှုန်းထားများအတိုင်း ပေးဆောင်ရမည့်အပြင် မြို့နယ်ကျော် တင်ပို့ရောင်းချပါက မျှောစာရယူဆောင်ရွက်ရန်၊

(စ) ကျေးရွာထင်းစိုက်ခင်းထွက်ပစ္စည်းများမှ အခြားလောင်စာများ၊ ထင်းလောင်စာများနှင့် တန်ဖိုးမြင့်ပစ္စည်းများထုတ်လုပ်သည့် စီးပွားရေးလုပ်ငန်းများကို လုပ်ကိုင်နိုင်ရန်၊

အခန်း(၇)

ကျေးရွာထင်းစိုက်ခင်းထွက်ပစ္စည်းများထုတ်ယူခြင်း

၁၆။ ကျေးရွာထင်းစိုက်ခင်းပစ္စည်းများ ထုတ်ယူရာတွင် အောက်ပါစည်းကမ်း ချက်များကို လိုက်နာဆောင်ရွက်ရမည်-

- (က) ကျေးရွာထင်းစိုက်ခင်းမှ ထုတ်ယူသုံးစွဲခြင်းကို သတ်မှတ်ချိန် ရောက်မှသာ ခုတ်ယူအသုံးပြုရန်၊
- (ခ) သစ်ပင်များ ခုတ်ဖြတ်ရာတွင် အပြောင်ခုတ်လှဲခြင်းစနစ်ကို အသုံးမပြုဘဲ ပျိုးပင်ချန်၊ ငှက်တက်ချန်စနစ်ဖြင့်သာ ထုတ်ယူသုံးစွဲရန်၊
- (ဂ) ဒီရေတော ထင်းစိုက်ခင်းများမှ ခုတ်ဖြတ်ရာတွင် သဘာဝဘေး အန္တရာယ်ကာကွယ်မှုကို ထိခိုက်စေသည့် ခုတ်လှဲခြင်းမျိုးမဖြစ် စေရန်၊
- (ဃ) သဘာဝစိမ်းလန်းစိုပြေရေးအတွက် သစ်ပင်များကို အပြောင် ခုတ်လှဲခြင်းမပြုဘဲ ကိုင်းဖျား၊ ကိုင်းနားနှင့် ခေါင်နှိမ်ခြင်း စနစ်ဖြင့်သာ ထုတ်ယူသုံးစွဲရန်၊

- (င) မိမိကျေးရွာသုံး ထင်းလောင်စာလိုအပ်ချက်အတွက် ခုတ်ယူရန်၊ ပိုလျှံသောထင်းနှင့် ထင်းထွက်ပစ္စည်းများကို သတ်မှတ်ထားသော အခွန်အခများ ပေးဆောင်ပြီးမှ ရောင်းချရန်၊
- (စ) ထင်းမှရရှိသောပစ္စည်းများ၊ အခြားလောင်စာများကိုတန်ဖိုးမြှင့်ပစ္စည်းများထုတ်လုပ်သည့် စီးပွားရေးလုပ်ငန်းလုပ်ကိုင်လိုပါက သက်ဆိုင်ရာကော်မတီ၏ ခွင့်ပြုမိန့်ရယူပြီးမှ ထုတ်ယူရန်၊
- (ဆ) ကျေးရွာထင်းစိုက်ခင်းထွက် ပစ္စည်းထုတ်ယူရာတွင် မိမိအိမ်ထောင်စုသုံးအတွက် စည်းကမ်း သတ်မှတ်ချက်နှင့်အညီ ထုတ်ယူသုံးစွဲရန်။

အခန်း(၈)

စီမံခန့်ခွဲရေးနည်းလမ်းအရအရေးယူခြင်း

၁၇။ မည်သူမဆိုသတ်မှတ်ထားသည့်နည်းလမ်းများ၊ ညွှန်ကြားချက်များကို ဖောက်ဖျက်လျှင်ဖြစ်စေ၊ လိုက်နာရန်ပျက်ကွက်လျှင်ဖြစ်စေ၊ ထိုသူကိုသက်ဆိုင်ရာ ကော်မတီက အောက်ပါစီမံခန့်ခွဲရေးပြစ်ဒဏ်ကို ချမှတ်နိုင်သည်-

- (က) သတ်မှတ်ထားသော ဒဏ်ကြေးငွေ ပေးဆောင်စေခြင်း၊
- (ခ) ကျေးရွာထင်းစိုက်ခင်း အသုံးပြုသူများစာရင်းမှ ပယ်ဖျက်ခြင်း၊
- (ဂ) ကာလသတ်မှတ်၍ ထင်းခုတ်ယူသုံးစွဲခြင်းမှ တာမြစ်ခြင်း။

၁၈။ ခရိုင်ကော်မတီသည် ကျေးရွာထင်းစိုက်ခင်းမှ ထုတ်ယူသောထင်းနှင့် ထင်းထွက်ပစ္စည်းများကို သတ်မှတ်ထားသည့်အခွန်အခပေးဆောင်ခြင်းမပြုဘဲ ရောင်းဝယ်ဖောက်ကားသူအား ငွေကျပ်တစ်သောင်းထက် မပိုသော ငွေဒဏ် တပ်ရိုက်နိုင်သည်။ သတ်မှတ်ထားသော အခွန်အခပေးဆောင်ပြီးမှသာ ဆက်လက် ရောင်းချခွင့်ပြုနိုင်သည်။ ငွေဒဏ်နှင့်အခွန်အခပေးဆောင်ရန် ပျက်ကွက်ပါက ထင်းကို ကျေးရွာပိုင်အဖြစ်သိမ်းဆည်းနိုင်သည်။

၁၉။ စီမံခန့်ခွဲရေးဆိုင်ရာနည်းလမ်းအရ အရေးယူခြင်း ခံရပြီးသူအား တရားရုံးတွင် ထပ်မံတရားစွဲဆိုခြင်းမပြုရ။

၂၀။ စီမံခန့်ခွဲရေးဆိုင်ရာ ပြစ်ဒဏ်ချမှတ်သည့် ဒဏ်ကြေးငွေပေးဆောင်ရန်

ပျက်ကွက်ပါက အခွန်မပြေကျန်ငွေ ဖြစ်ဘိသကဲ့သို့ကောက်ခံရမည်။

၂၁။ ဝန်ကြီးသည် စီမံခန့်ခွဲရေးဆိုင်ရာ ပြစ်ဒဏ်ချမှတ်သည့် နည်းလမ်းများ ကို သတ်မှတ်နိုင်သည်။

အခန်း(၉)

အယူခံခြင်း

- ၂၂။ (က) ဤဥပဒေအရ ခရိုင်ကော်မတီက ချမှတ်သည့် အမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့်၊ ဆုံးဖြတ်ချက် ကို လိုက်နာ ဆောင်ရွက်ပြီး ချမှတ်သည့်နေ့မှ ရက်ပေါင်း သုံးဆယ်အတွင်း ပြည်နယ်ကော်မတီ ထံအယူခံဝင်နိုင်သည်။
- (ခ) ပြည်နယ်ကော်မတီ၏အမိန့် သို့မဟုတ် ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း(၁၀)

တားမြစ်ချက်များ

၂၃။ မည်သူမဆိုကျေးရွာထင်းစိုက်ခင်းအတွင်းရှိ သစ်ပင်များကို ခွင့်ပြုချက် မရှိဘဲ ခုတ်လှဲခြင်း၊ ပိုင်းဖြတ်ခြင်း၊ ဖျက်ဆီးခြင်း၊ စိုက်ခင်းသုံးမြေကို တူးဆွခြင်း နှင့် စားကျက်မြေအဖြစ် အသုံးပြုခြင်းမပြုရ။

၂၄။ မည်သူမဆို ထင်းစိုက်ခင်းနယ်မြေမှ ကိုက်တစ်ရာအတွင်း မီးရှို့ခြင်း မပြုရ ကိုက်တစ်ရာပြင်ပတွင် မီးရှို့ရာ၌ မီးပြန့်ပွားခြင်းမရှိစေရန် ကြိုတင် ကာကွယ်မှု အစီအမံများ ပြုလုပ်ထားရမည်။

၂၅။ မည်သူမဆိုကျေးရွာထင်းစိုက်ခင်းအတွင်းသို့ ကျူးကျော်ဝင်ရောက်ခြင်း နှင့်နေထိုင်ခြင်းမပြုရ။

၂၆။ မည်သူမဆို ကျေးရွာထင်းစိုက်ခင်းမှ ထွက်ရှိသော ထင်းနှင့်သစ်တော ထွက်ပစ္စည်းတစ်ခုခုကို ခိုးယူခြင်း၊ ဖျက်ဆီးခြင်းနှင့် အလွဲသုံးစားပြုခြင်း မပြုရ။

၂၇။ မည်သူမဆိုကျေးရွာထင်းစိုက်ခင်း တည်ထောင်ခွင့်ပြုသည့်မြေကို ခွင့်ပြု

ချက်မရှိဘဲ အခြားမြေအဖြစ် ပြောင်းလဲအသုံးပြုခြင်း၊ အဆောက်အအုံဆောက်လုပ်နေထိုင်ခြင်း၊ လွှဲပြောင်းရောင်းချခြင်းမပြုရ။

၂၈။ မည်သူမဆိုကျေးရွာထင်းစိုက်ခင်းအတွင်း ရေတွင်အဆိပ်ခပ်ခြင်း၊ ဓာတုပစ္စည်း သို့မဟုတ် ပေါက်ကွဲစေတတ်သောပစ္စည်းများအသုံးပြုခြင်း၊ အခြားနည်းလမ်းတစ်ရပ်ရပ်ဖြင့် အကျိုးဖျက်ဆီးခြင်းမပြုရ။

၂၉။ မည်သူမဆို ကျေးရွာထင်းစိုက်ခင်း နယ်နိမိတ်အမှတ်အသား တစ်ခုခုအား တစ်နည်းနည်းဖြင့် ပျက်စီးယိုယွင်းအောင် ပြုလုပ်ခြင်း၊ ရွှေ့ပြောင်းခြင်းမပြုရ။

အခန်း(၁၁)

ပြစ်မှုနှင့်ပြစ်ဒဏ်များ

၃၀။ မည်သူမဆို ပုဒ်မ ၂၃ ပါ ပြဋ္ဌာန်းချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် (၆)လထက်မပိုသော ထောင်ဒဏ်ဖြစ်စေ၊ ကျပ်တစ်သောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ခြင်းခံရမည်။

၃၁။ မည်သူမဆို ပုဒ်မ ၂၄ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် (၂)နှစ်ထက်မပိုသော ထောင်ဒဏ်ဖြစ်စေ၊ ကျပ်နှစ်သောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ခြင်းခံရမည်။

၃၂။ မည်သူမဆို ပုဒ်မ ၂၅ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် သုံးလထက်မပိုသော ထောင်ဒဏ်ဖြစ်စေ၊ ကျပ်ငါးထောင်ထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ခြင်းခံရမည်။

၃၃။ မည်သူမဆို ပုဒ်မ ၂၆ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် တစ်နှစ်ထက်မပိုသော ထောင်ဒဏ်ဖြစ်စေ၊ ကျပ်တစ်သောင်းထက်မပိုသော ငွေဒဏ်ဖြစ်စေ၊

ဒဏ်နှစ်ရပ်လုံးဖြစ်စေ ချမှတ်ခြင်းခံရမည်။

၃၄။ မည်သူမဆို ပုဒ်မ ၂၇ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် (၂)နှစ်ထက်မပိုသော ထောင်ဒဏ်ဖြစ်စေ၊ ကျပ်နှစ်သောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးချမှတ်ခြင်းခံရမည်။

၃၅။ မည်သူမဆို ပုဒ်မ ၂၈ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်းပြစ်မှုထင်ရှားစီရင်ခြင်းခံရလျှင် ထိုသူသည်(၂)နှစ်ထက်မပိုသော ထောင်ဒဏ်ဖြစ်စေ၊ ကျပ်နှစ်သောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ခြင်းခံရမည်။

၃၆။ မည်သူမဆို ပုဒ်မ ၂၉ ပါ ပြဋ္ဌာန်းချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် တစ်နှစ်ထက်မပိုသော ထောင်ဒဏ်ဖြစ်စေ၊ ကျပ်တစ်သောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ခြင်းခံရမည်။

၃၇။ မည်သူမဆို ဤဥပဒေအရ ပြစ်မှုတစ်ရပ်ရပ်ကျူးလွန်ခြင်းကို အားပေးကူညီလျှင် သို့မဟုတ် ကျူးလွန်ရန်အားထုတ်လျှင် သို့မဟုတ် ပူးပေါင်းကြံစည်လျှင် ယင်းပြစ်မှုအတွက် ဤဥပဒေတွင် ပြဋ္ဌာန်းထားသည့် ပြစ်ဒဏ်ချမှတ်ခြင်းခံရမည်။

၃၈။ တရားရုံးသည် ဤဥပဒေအရ တရားစွဲဆိုတင်ပို့သော ပြစ်မှုတစ်ရပ်ရပ်နှင့်စပ်လျဉ်း၍ ပြစ်မှုထင်ရှားတွေ့ရှိလျှင် သက်ဆိုင်ရာပြစ်မှုအတွက် ချမှတ်ရမည့် ပြစ်ဒဏ်အပြင်-

- (က) ပြစ်မှုနှင့်သက်ဆိုင်သောသစ်တောထွက်ပစ္စည်းများကို ပြည်နယ်ဘဏ္ဍာအဖြစ် သိမ်းဆည်းရန် အမိန့်ချမှတ်ရမည်၊
- (ခ) ပြစ်မှုကျူးလွန်ခြင်းကြောင့် ပျက်စီးဆုံးရှုံးမှုတန်ဖိုးကို ကျေးရွာထင်းစိုက်ခင်းတည်ထောင်သူသို့ လျော်ကြေးငွေပေးဆောင်စေရန် အမိန့်ချမှတ်နိုင်သည်။

၃၉။ တရားရုံးသည်-

- (က) ပြည်နယ်ဘဏ္ဍာအဖြစ်သိမ်းဆည်းသည့် သစ်တောထွက်ပစ္စည်းများကို သစ်တောဦးစီးဌာနသို့ လွှဲပြောင်းပေးရမည်။
- (ခ) ပုဒ်မ ၃၁၊ ၃၂နှင့် ၃၃ တို့အရ တပ်ရိုက်သည့် ဒဏ်ငွေအားလုံးကို ဖြစ်စေ၊ တစ်စိတ်တစ်ဒေသကိုဖြစ်စေ၊ ဆုံးရှုံးနစ်နာသည့် ကျေးရွာထင်းစိုက်ခင်းတည်ထောင်သူ သို့မဟုတ် အသုံးပြုသူများအဖွဲ့သို့ နစ်နာကြေးအဖြစ် ထုတ်ပေးနိုင်သည်။

၄၀။ ဤဥပဒေအရ တရားစွဲဆိုတင်ပို့သော ပြစ်မှုတစ်ရပ်ရပ်နှင့်စပ်လျဉ်းသည့် သက်သေခံပစ္စည်းသည် တရားရုံးရှေ့သို့တင်ပို့ရန်မလွယ်ကူသောပစ္စည်းဖြစ်ပါက ယင်း ပစ္စည်းကို တရားရုံးရှေ့သို့ တင်ပို့ရန်မလိုဘဲ မည်ကဲ့သို့ ထိန်းသိမ်းထားကြောင်းအစီရင်ခံစာဖြစ်စေ၊ သက်ဆိုင်ရာ အခြားစာရွက်စာတမ်း အထောက်အထားများဖြစ်စေ တင်ပြနိုင်သည်။ ထိုသို့တင်ပြခြင်းကို တရားရုံးရှေ့သို့ သက်သေခံပစ္စည်းတင်ပြဘိသကဲ့သို့ မှတ်ယူကာ သက်ဆိုင်ရာတရားရုံးက ဥပဒေနှင့်အညီ စီမံခန့်ခွဲခြင်း ပြုရမည်။

အခန်း(၁၂)

အထွေထွေ

၄၁။ ဤဥပဒေအရ ကော်မတီက ရရန်ရှိသောငွေများကို မြေခွန်မပြေ ကျန်ငွေဖြစ်ဘိသကဲ့သို့ ကောက်ခံရန် ဝန်ကြီးက တာဝန်ပေးအပ်သောကော်မတီက ဖြစ်စေ၊ကော်မတီဝင်တစ်ဦးဦးကဖြစ်စေ တည်ဆဲဥပဒေများအရ ကော်လိတ်တော်အရာရှိ၏ လုပ်ပိုင်ခွင့်များကို ကျင့်သုံးဆောင်ရွက်ခွင့်ရှိစေရမည်။

၄၂။ ကော်မတီက ယင်းတို့၏ တာဝန်ဝတ္တရားများကို ဆောင်ရွက်ရာ၌ အကူအညီတောင်းခံလာလျှင် မြန်မာနိုင်ငံရဲတပ်ဖွဲ့သည် လိုအပ်သောအကူအညီများကို ပေးရမည်။

၄၃။ ပြည်နယ်ကော်မတီ၏ တာဝန်ပေးခြင်းခံရသူသည် ဤဥပဒေပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်သည့် မည်သည့်ပုဂ္ဂိုလ်၊ အဖွဲ့အစည်းကို မဆို ပြည်နယ်ကော်မတီ၏ခွင့်ပြုမိန့်ဖြင့် သက်ဆိုင်ရာတရားရုံးတွင် တရားစွဲဆိုပိုင်ခွင့်ရှိသည်။

၄၄။ ဤဥပဒေပါ ပြဋ္ဌာန်းချက်များအရ သဘောရိုးဖြင့် လုပ်ငန်းတာဝန်ဆောင်ရွက်သော ကော်မတီများအပေါ် ပြစ်မှုကြောင်းအရဖြစ်စေ၊ တရားမကြောင်းအရ ဖြစ်စေ အရေးယူခြင်းမရှိစေရ။

၄၅။ ပြည်နယ်အစိုးရအဖွဲ့သည် ဤဥပဒေအရ ထုတ်ယူခွင့်ပြုသည့်ထင်းထွက်ပစ္စည်းများအတွက် ရရန်ရှိသည့်အခွန်အခများကို လျော့ပေါ့ပေးခြင်း၊ ကင်းလွတ်ခွင့်ပေးခြင်း၊ လျှော်ပစ်ခြင်း ပြုနိုင်သည်။

၄၆။ ပြည်နယ်အစိုးရအဖွဲ့သည် ကျေးရွာထင်းစိုက်ခင်းအဖြစ် စိုက်ပျိုးထားသည့် မြေနေရာအား နိုင်ငံတော်အကျိုးအတွက် စီမံကိန်းတစ်ခုခု ဆောင်ရွက်အသုံးပြုရန် လိုအပ်ပါက ကာလတန်ဖိုးအတိုင်း ပေးလျော်၍သိမ်းယူနိုင်သည်။

၄၇။ ပြည်နယ်အစိုးရအဖွဲ့၏ ခွင့်ပြုချက်ဖြင့် ကျေးရွာထင်းစိုက်ခင်းကို ပြောင်းလဲခြင်း၊ လွှဲပြောင်းခြင်းတို့ကို ဆောင်ရွက်နိုင်သည်။

၄၈။ ဤဥပဒေပြဋ္ဌာန်းချက်များကို အကောင်အထည်ဖော်ဆောင်ရွက်နိုင်ရန်-

- (က) ပြည်နယ်အစိုးရအဖွဲ့၏ သဘောတူညီချက်ဖြင့် ဝန်ကြီးသည် လိုအပ်သော နည်းဥပဒေများ၊ စည်းမျဉ်းများ၊ စည်းကမ်းများ ကို ထုတ်ပြန်နိုင်သည်။
- (ခ) ဝန်ကြီး၏ သဘောတူညီချက်ဖြင့် လိုအပ်သောအမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ပြည်နယ်ကော်မတီက ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ)
လှမောင်တင်
ဝန်ကြီးချုပ်
ရခိုင်ပြည်နယ်အစိုးရအဖွဲ့